

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ నక్షత్రమాలాస్తబకః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ నక్షత్రమాలాస్తబకః ॥

ఆనందమైందిరాః కుర్యురపాంగా యత్ప్రసంగతః।
అశ్వినీహస్తినంపన్నా సంపదుజ్జుంభతే నృణాం॥ 1 ॥

భగవతి సుధాబ్ధికన్యే
భవతీం భూష్ణుః ప్రపద్యేఽహం।
పరమాభరణీభూతాం
భుజాంతరే భోగిశైలేందోః॥ 2 ॥

నిజశిరసి నిదధదుచ్చైః
సంపన్మయ్యాస్తవాంబ సోదర్యం।
అపి సకలవిభవదాయీ హా
వస్త్రీభూతకృత్తికో భిక్షుః॥ 3 ॥

తామసహ్యాభవతాపశాంతయే
స్తౌమి తామరసవాసినీమహం।
వర్ణయంతి యదపాంగమాలికాం
వాసుదేవనిలయాధిరోహిణీం॥ 4 ॥

తవ సుధాంశుజయాభిముఖం ముఖం
మృగశిరోమణిదర్పముషో దృశౌ।
విఘటకం చ వపుస్తటిదున్నతేః
భువనమాతరతో న తవోపమా॥ 5 ॥

వరుణాలయేంద్రతనయే వరుణార్ద్రాః
తవ లోకమాతురవలోకవిశేషాః।

పరితన్యమానదురితం సతతం మాం
అధునా పునంతు మధునాశనకాంతే || 6 ||

శాపేన రోషణమునేః శమితప్రభావః
దేవోత్తమో మధుజితో దయితే విషణ్ణః |
తన్వంస్తవ స్తవవచః స్తబక్తైః సపర్యాం
స్థానే విరాజతి పునర్వసురుద్రసేవ్యే || 7 ||

నిగమకథితమాయుర్నిస్తులారోగ్యభాగ్యం
నిరవధికవిభూతిం నిత్యహృద్యాం చ విద్యాం |
భగవతి గుణపూర్తిం భాసమానాం చ కీర్తిం
బలిరిపుపదభక్తిం భేజషాం పుష్యసి త్వం || 8 ||

శేషాచలాధీశాంగకాశ్లేషాచలా మోదోన్నతిః
సైషా భవోన్మేషాబ్ధి సంశోషావహః విశ్వప్రసూః |
తోషాయ నః కల్పేత దుర్ధోషాపహః యస్యాః పదం
భాషాశచీముఖ్యద్యుసద్యోషా శిరోభూషాయతే || 9 ||

ఇహోపాస్తే యస్తే చరణకమలద్వంద్వమమలం
స పూజ్యః స్వారాజ్యం జనని కలయిష్యన్నవికలం |
మఘూనః సామ్రాజ్యం మదనమథనస్యాపి విభవం
తృణప్రాయం ప్రాయో గణయతి పదం ద్రౌహిణమపి || 10 ||

ఆర్యసేవితమక్షయం ఫలమిష్టమార్యమతారకం
యత్క్షణేన నిజేక్షణేన ముదా దదాతి సనాతనం |
తత్ తటిత్సమధామ మంగలనామ తామరసాలయం
పాలయత్విమమానమత్సురయౌవతం పరదైవతం || 11 ||

ఏకేనాంజలివైవ కంజనిలయే సర్వార్థముర్వీతలే
సందాయాథ ముకుందమందిరగతిం సంతన్వతీం త్వాం వినా |

మా రంస్తా తిచలే ఖలే నృపకులే వాగుత్తరా ఫల్గునీ-
త్యాశాసేఽహమహర్నిశం తదితరద్యాచామి నో జాతుచిత్ ॥ 12 ॥

క్షిపతు క్షిప్రమనల్పమప్రతిహతస్తాపత్రయం మామకం
భవదావాగ్నిభయావహస్తవ కృపాపీక్షాసుధానిర్ఘ్రిః |
వ్యధయన్ సాధుకదంబమంబ విహితప్రౌఢాగమవ్యాహతిః
శశినః సోదరి హానిదాఘవిభవః శాంతిం యతో విందతి ॥ 13 ॥

లోకే పాకారిమేకే విరచితయజన-
శ్రేణయః ప్రీణయంతే
కేచిత్ త్రాసాపనుత్త్యై విదధతి నృహరే-
ర్యోగివర్యాః సపర్యాం |
అన్యే పాథోధికన్యే హరపరిచరణం
కుర్వతే సర్వదేహ
త్వామేవామేయరూపాం మనసి వయమమీ
సర్వదా భావయామః ॥ 14 ॥

మయి సర్వాపకృతిక్షమేఽపి కలయ స్వాతీవ శితాం దయాం
హరికాంతే భువనోపకారనిరతేష్వన్యేషు ధన్యేషివ |
పనసామ్రాదిమహిరుహేషు దదతి భూరీణి వారీణి సా
విషవృక్షేఽపి ముహూః ప్రవర్షతి న కిం విశ్వాంబ కాదంబినీ ॥ 15 ॥

పూర్ణం వర్ణయితుం తవాంబ నిగమా న ప్రాభవన్ ప్రాభవం
యస్యాః స్వర్గణికా ముదం విదధతే దాన్యేన లాన్యేన చ |
వాణీ సా చ విశాఖదంతిముఖయోర్మాతాఽపి జాతాదరే
ధన్యే చామరపీజనం రచయతే ధత్తే కలాచీం శచీ ॥ 16 ॥

బహుతరమనూరాధారయతా ముఖైరఖిలశ్రుతిః
నశినజనుషా నిర్మాతుమహో యదంబ న శక్యతే |

కథమిహ తవ స్తోత్రే కవయః స్వయం వయమిందిరే
జగతి శిశవోఽశక్యార్థకృతోఽథ వా జననీముదే || 17 ||

త్రస్యత్తా తాభిహితవచనత్రాణధర్మాయ సీతే
జ్యేష్ఠైకార్హం రఘుపరిబృథే రాజ్యముత్సృజ్య యాతే |
విశ్వం త్రాతుం త్వమనుచలితా వీరమేనం హి నో చేత్
కస్మాద్భస్మీభవతు జగతాం కంటకః పంక్తికంఠః || 18 ||

ద్విషచ్ఛమూలయేచ్ఛయా తవాంఘ్రిపద్మమిందిరే
స్ఫురత్సరోజమందిరే సురాః పురా వవందిరే |
తదేవ సంపదే వయం నిరాపదే తమోభిదే
భజామహే భుజాయుగీయుజా నతేన మౌలినా || 19 ||

కలితనియమపూర్వాషాఢకాషాయచేలా
యతసకలహృషీకా యద్యతీంద్రా విశంతి |
తదపి భజతి ధామ న్యస్య భారం త్వదంఘ్రౌ
మమ జనని నృపాశో మాదృశో బాలిశోఽపి || 20 ||

సారాపదానశతమోదితవిశ్వదేవ-
తారాపతిస్థమపి భానుసుతేన రాజ్యం |
త్వత్ప్రాప్తికార్యసహకారిగిరైవ లబ్ధం
కార్యోద్యమోఽపి మహతాం కమలే శివాయ || 21 ||

దురితం విషహ్య నిఖిలం దయానిధే
పరిపాత్వకించనజనం భవానితి |
జగదుద్భవాదినిరతస్య శార్ంగిణః
శ్రవణేఽభిధేహి రహసి స్వయం రమే || 22 ||

అశక్తోఽస్మి దుఃసాధనిష్ఠాసహస్రే-
 ష్వహం కర్మబోధాద్యుపాయాంతరేషు |
 అతస్తావకీనే సురద్రోరనూనే
 పదే లోకమాతః ప్రపద్యేఽతిభీతః || 23 ||

త్వత్పరిగ్రహజుషం ద్విషణ్ రమే
 క్షీయతే బహుసహాయవానపి |
 తన్నిదర్శనమపాస్తవారిజః
 చంద్రమాః శతభిషజ్నిషేషితః || 24 ||

భగవతి యస్య భవద్గుణ-
 కీర్తనకం ప్రోష్ఠపదమాస్యం |
 భవతి హి జగతి గతిస్త-
 చ్చరణాంబుజరేణురస్మాకం || 25 ||

త్వత్పదమరవిందగృహే
 వందంతే హంత జంతవో భువి యే |
 భువనోత్తరభాద్రపద
 క్షుణ్ణమమీషాం గృహద్వారం || 26 ||

శిశిరేఽవతీర్య సింధౌ సాకం శీతాంశునా పద్మే |
 కరుణార్ద్రే కాంతహృది స్థాస్నుర్ముష్ణాసి తాపం మే || 27 ||

సంగ్రథ్య చిత్రైః పదరత్నఖండైః
 సమర్పితా దాస్యజషా మయైషా |
 నక్షత్రమాలా నదరాజకన్యే
 హృద్యా త్వదీయే హృదయే చకాస్తు || 28 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే నక్షత్రమాలాస్తబకః ||